

ශ්‍රී ලංකා මහජන උපයෝගීතා කොමිෂන් සභාව - 2017

ශ්‍රී ලංකා මහජන උපයෝගීතා කොමිෂන් සභාවේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනතේ 34 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර කොමිෂන් සභාවේ වාර්ෂික වාර්තාව සමඟ ප්‍රකාශයට පත්කළ යුතුයැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13(7)(ඒ) වගන්තිය ප්‍රකාර විස්තරාත්මක වාර්තාවක් කොමිෂන් සභාවේ සභාපති වෙත 2018 ජූලි 31 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණන විෂය පථය

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් හා හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස කොමිෂන් සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් කොමිෂන් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

2. මූල්‍ය ප්‍රකාශන

2.1 මතය

මූල්‍ය ප්‍රකාශනවලින් 2017 දෙසැම්බර් 31 දිනට ශ්‍රී ලංකා මහජන උපයෝගීතා කොමිෂන් සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳව අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිතීන්ට අනුකූල නොවීම

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා ගිණුම්කරණ ප්‍රමිත 16

(i) ප්‍රමිතයේ 34 වන ඡේදය ප්‍රකාරව වත්කමක සාධාරණ වටිනාකම එහි ධාරණ අගයෙන් ප්‍රමාණාත්මක ලෙස වෙනස් වනවිට වාර්ෂිකව ප්‍රත්‍යාගණනය කළයුතු අතර සාධාරණ වටිනාකමෙහි සැලකිය යුතු නොවන තරමේ වෙනස්වීම් පමණක් තිබෙන වත්කම් සෑම වර්ෂ තුනකට හෝ පහකට වරක් ප්‍රත්‍යාගණනය කළ යුතු වුවද වත්කම් පන්ති 4 ක් ප්‍රත්‍යාගණනය කර නොතිබුණු අතර වත්කම් පන්ති 2 ක් පමණක් 2011 වර්ෂයේදී අවසන්වරට ප්‍රත්‍යාගණනය කර තිබුණි.

(ii) ප්‍රමිතයේ 51 ඡේදය ප්‍රකාරව ජංගම නොවන වත්කම්වල ඵලදායී ජීව කාලය වාර්ෂිකව සමාලෝචනය නොකිරීම හේතුවෙන් රු. 49,965,467 ක් වූ දේපල පිරිසත උපකරණ සම්පූර්ණයෙන් ක්ෂය කර තිබුණද තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ශ්‍රී ලංකා ගිණුම්කරණ ප්‍රමිත 8 ප්‍රකාරව ප්‍රතිශෝධනය කර නිවැරදි ධාරණ අගය මූල්‍ය ප්‍රකාශනවල දැක්වීමට කටයුතු කර නොතිබුණි.

(ආ) ශ්‍රී ලංකා ගිණුම්කරණ ප්‍රමිත 19

ප්‍රමිතයේ 57 ඡේදය ප්‍රකාරව සේවක පශ්චාත් ප්‍රතිලාභ වෙන්කිරීම සඳහා පුරෝකථනය කළ ඒකක බැර ක්‍රමය පදනම් කරගෙන විශ්වාසදායී ඇස්තමේන්තුවක් කළයුතු වුවත් ඊට පටහැනිව අවසානයට ලබාගත් මාසික වැටුප පදනම් කරගෙන ප්‍රතිපත්තියක් හඳුනාගෙන ක්‍රියාත්මක කර තිබුණි.

2.2.2 ගිණුම්කරණ අඩුපාඩු

2016 වර්ෂයේ ස්ථාවර වත්කම් ඉවත්කිරීමේ ලේඛනයට අනුව පිරිවැය රු.1,664,243 ක් සම්පූර්ණයෙන් ක්ෂය කර අවසන් වූ දේපල පිරිසත හා උපකරණ 2017 වර්ෂය තුළ ඉවත් කර තිබූ අතර එම වත්කම්වල පිරිවැය, හා සමුච්චිත ක්ෂය ගිණුම්වලින් ඉවත් කර නොතිබුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) 2009 අංක 20 දරන ශ්‍රී ලංකා විදුලිබල පනතේ 46 වන වගන්තිය හා බලපත්‍රලාභීන් වෙත නිකුත් කරනු ලබන විදුලි උත්පාදන බලපත්‍රයෙහි කොන්දේසි අංක 11 පරිදි 2014 හා 2015 වර්ෂවලට අදාළව වාර්ෂික නියාමන බදු ලෙස රු.81,852,700 ක් විදුලිබල මණ්ඩලයෙන්ද 2017 වර්ෂයට අදාළව අනෙකුත් ආයතනවලින් රු.212,962 ක් ද 2017 දෙසැම්බර් 31 දිනට කොමිෂන් සභාවට ලැබිය යුතුව පැවතුණි.
- (ආ) ලිහිසි තෙල් අලෙවිකරන්නන් විසින් අර්ධ වාර්ෂිකව ගෙවිය යුතු විවලාය ලියාපදිංචි ගාස්තු අදාළ කාලපරිච්ඡේදය නිමවී දින 30 ක් ඇතුළත ගෙවිය යුතු වුවද පුද්ගලික සමාගමකින් 2013 හා 2014 වර්ෂ සඳහා පිළිවෙලින් රු.460,780 ක් හා රු.673,918 ක් ලෙස එකතුව රු.1,134,698 ක් සහ ලංකා ඛනිජ තෙල් නීතිගත සංස්ථාවෙන් 2017 දෙවන අර්ධ වර්ෂය වෙනුවෙන් රු.5,000,000 ක් 2018 ජූනි 30 දින වනවිට ද අයවී නොතිබුණි.

2.4 නීති, රීති, රෙගුලාසි සහ කළමනාකරණ තීරණ ආදියට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති, රෙගුලාසි ආදියට යොමුව	අනුකූල නොවීම
-----	-----
2002 අංක 35 දරන ශ්‍රී ලංකා මහජන උපයෝගිතා කොමිෂන් සභා පනත 3(1) හා 3(2) වගන්ති	කොමිෂන් සභාවේ සාමාජිකත්වයේ යම් පුරප්පාඩුවක් ඇති වී මාස 03 ක් ඇතුළත එම පුරප්පාඩුව පුරවනු ලැබිය යුතු වුවත් එක් සාමාජික තනතුරක් 2014 සැප්තැම්බර් 30 දින සිට පුරප්පාඩුව පැවතුණ අතර ඒ හේතුවෙන් එදින සිට කොමිෂන් සභාවේ සාමාජිකත්වය 05 දෙනෙකුගෙන් සමන්විතවී නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

සමාලෝචිත වර්ෂයේ මෙහෙයුම් ප්‍රතිඵලය රු.111,090,475 ක අතිරික්තයක් වූ අතර ඉකුත් වර්ෂයේ උනන්දුව රු.3,082,655 ක් විය. ඒ අනුව මූල්‍ය ප්‍රතිඵලයෙහි රු.114,173,130 ක වර්ධනයක් නිරීක්ෂණය විය. 2016 වර්ෂයට සාපේක්ෂව සමාලෝචිත වර්ෂයේදී විවලාය ලියාපදිංචි ගාස්තු ආදායම රු.83,069,537 කින් වැඩිවීම හා උපදේශන සේවා වියදම රු.29,068,000 කින් අඩුවීම මේ සඳහා ප්‍රධාන වශයෙන් හේතු වී තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2013 වර්ෂයට සාපේක්ෂව 2014 වර්ෂයේදී මෙහෙයුම් ප්‍රතිඵලය සියයට 68 කින් වර්ධනය වී තිබුණද 2014 වර්ෂයට සාපේක්ෂව 2015 වර්ෂයේදී සියයට 84 කින් හා 2015 වර්ෂයට සාපේක්ෂව 2016 වර්ෂයේදී සියයට 176 කින් පිරිහී තිබූ නමුත් නැවත 2017 වර්ෂයේදී එය සියයට 3704 කින් වර්ධනය වී තිබුණි. එසේ වුවද මෙහෙයුම් ප්‍රතිඵලයට සේවක පාරිශ්‍රමික හා ජංගම නොවන වත්කම් සඳහා ක්ෂයවීම් නැවත ගැලපීමේදී 2016 වර්ෂයේ රු.98,274,006 ක් වූ දායකත්වය 2017 වර්ෂයේදී රු.217,476,959 ක් දක්වා එනම් සියයට 121 කින් වර්ධනය වී තිබුණි.

3.2 විග්‍රහාත්මක මූල්‍ය සමාලෝචනය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ මුළු ආදායම වූ රු.331,248,532 ක් තුළ විදුලිය නියාමනය වෙනුවෙන් ලංකා විදුලිබල මණ්ඩලය, විදුලි පුද්ගලික සමාගම හා විදුලිය නිපදවන්නන්ගෙන් අයකරන ලද වාර්ෂික විචල්‍ය ලියාපදිංචි ගාස්තු රු.132,791,385 ක් වූ අතර එය මුළු ආදායමේ ප්‍රතිශතයක් ලෙස සියයට 40 කි. 2016 වර්ෂයේ එම ආදායම රු. 49,721,848 ක් වූයෙන් එහි වර්ධනය සියයට 167 ක් විය.
- (ආ) සමාලෝචිත වර්ෂයේ මුළු වියදම වූ රු.220,158,057 තුළ මෙහෙයුම් වියදම රු.114,199,535 ක් විය. ඉකුත් වර්ෂයේ මෙහෙයුම් වියදම රු.103,057,057 ක් වූ හෙයින් එම වර්ෂයට සාපේක්ෂව සමාලෝචිත වර්ෂයේ මෙහෙයුම් වියදම සියයට 11 කින් වැඩිවී තිබූ අතර 2016 වර්ෂයේදී රු.40,028,733 ක් වූ උපදේශන සේවා වියදම 2017 දී රු.10,960,733 ක් වූයෙන් එහි අඩුවීම සියයට 73 ක් විය.

4. මෙහෙයුම් සමාලෝචනය

4.1 කාර්යසාධනය

4.1.1 ක්‍රියාකාරීත්වය හා සමාලෝචනය

පහත සඳහන් නිරීක්ෂණ කරනු ලැබේ.

- (අ) විදුලිබල අංශය මූලික කරගත් දිගුකාලීන ඉලක්ක 12 ක් මුල් කරගෙන අංශ 10 ක් මගින් 2017 වර්ෂය තුළ රු.249,784,240 ක ප්‍රතිපාදන සහිත ක්‍රියාකාරකම් 86 ක් ක්‍රියාත්මක කිරීමට සැලසුම් කර තිබූ අතර, අංශ 6 ක් යටතේ වූ ඇස්තමේන්තු වටිනාකම රු.22,154,437 ක් වූ ක්‍රියාකාරකම් 11 ක් සම්බන්ධයෙන් අපේක්ෂිත ඉලක්ක කරා ළඟාවීමට අපොහොසත් වී තිබුණි. මේ සම්බන්ධයෙන් පහත නිරීක්ෂණ කරනු ලැබේ.
 - (i) පාරිසරික බලපෑම් සමාලෝචනය කිරීම හා කැලණිනිස්ස හා සපුගස්කන්ද තාප බලාගාර වලට අදාළව පාරිසරික කටයුතු අඛණ්ඩව අධීක්ෂණය කිරීම සඳහා කරන ලද සැලසුම් අනුව 2017 මැයි මාසය තුළ කෙටුම්පත් පාරිසරික කාර්යසාධන වාර්තාව අධ්‍යයනය කර අවසන් කිරීම හා පරිසර කාර්යසාධන වාර්තාකරණ රාමුවක් හඳුන්වාදීමටත් සැලසුම් කර ඒ සඳහා රු.1,182,000 ක් වෙන්කර තිබුණද මෙම කාර්යය 2017 වර්ෂය තුළ අවසන් කර නොතිබුණි.

- (ii) මූලික බලශක්ති මූලාශ්‍රවල සිට විදුලිබලය දක්වා බලශක්ති පරිවර්තනය කිරීම සම්බන්ධ බැහැර කිරීමේ පිරිවැය ඇස්තමේන්තු කිරීම සැලසුම් කළ පරිදි 2017 වර්ෂය තුළ සිදුකර නොතිබුණි.
- (iii) ඛනිජ තෙල් මිල තීරණය කිරීම සඳහා නිර්ණායකයක් සකස් කිරීමට 2017 වර්ෂය තුළ සැලසුම් කර තිබුණද ඒ සම්බන්ධයෙන් සකස් කළ යුතු තෙල් මිල නිර්ණය කිරීම සඳහා වර්තමානයේ යොදා ගන්නා ක්‍රමවේදයන් පිළිබඳ වාර්තාව හා 2017 අගෝස්තු 31 වන විට තෙල් මිල නිර්ණය කිරීම සම්බන්ධයෙන් වූ අවසන් වාර්තාව සකස් කර නොතිබුණි. කාර්යසාධන වාර්තාවට අනුව 2017 ඔක්තෝබර් 09 දින එම කෙටුම්පත් වාර්තාව පමණක් සකස් කර තිබුණි.
- (iv) “යැවුම් විගණනය” (Dispatch Audit) යන කාර්යය මගින් අඩු පිරිවැයට විදුලිය කාර්යක්ෂමව උත්පාදනය කිරීම සඳහා සැලසුම් කර තිබුණි. 2017 ඔක්තෝබර් 31 වන විට අවසන් වාර්තාව (final dispatch audit report) සකස් කිරීමට සැලසුම් කර තිබූ අතර අදාළ කාර්යය 2017 දෙසැම්බර් 31 වන විටත් අවසන් කර නොතිබුණි. කෙසේ වෙතත් ලංකා විදුලිබල මණ්ඩලයෙන් ඉදිරිපත් කළයුතු ස්වයං තක්සේරු වාර්තාව හා මෙහෙයුම් ක්‍රියාවලිය පිළිබඳ වාර්තාව ඉදිරිපත් කිරීමේ ප්‍රමාදය මත මෙම කාර්යය අපේක්ෂිත පරිදි ඉටුකරගත නොහැකි වූ බව කොමිෂන් සභාව සඳහන් කර ඇත.
- (v) 2017 වර්ෂය සඳහා සැලසුම් කර තිබූ ලංකා විදුලිබල මණ්ඩලයේ කෙටි කාලීන ණය සම්බන්ධ අධ්‍යයනය (Study on Short Term Debt of CEB) සහ ඉඩදිය හැකි ගාස්තු සඳහා අමුද්‍රව්‍ය භාවිතය පිළිබඳ දර්ශකාංක සම්බන්ධ අධ්‍යයනය (Study on Indexation of Material used for Allowed Charges) යන ක්‍රියාකාරකම්හි අවසන් වාර්තා පිළිවෙලින් 2017 ඔක්තෝබර් 30 හා 2017 නොවැම්බර් 30 දින වනවිට සකස් කිරීමට සැලසුම් කළද 2017 දෙසැම්බර් 31 දින වනවිටත් එම වාර්තා කෙටුම්පත් මට්ටමේ පැවතුණි. ලංකා විදුලිබල මණ්ඩලයෙන් අවශ්‍ය දත්ත නොසැපයීම මත ප්‍රමාදය සිදුවී ඇති බව කොමිෂන් සභාව සඳහන් කර ඇත.
- (vi) 2018 වර්ෂයට අදාළව ඉඩ දෙන ලද ගාස්තු ක්ෂේත්‍ර පිළිබඳ සමාලෝචනය කිරීම (Review of Allowed Charges filed for 2018) යන ක්‍රියාකාරකමෙහි අවසන් තීරණය 2017 දෙසැම්බර් 31 දින වනවිට ලබාදීමට සැලසුම් කර තිබුණද සැලසුම් කළ පරිදි අදාළ කාර්යය අවසන් කිරීමට නොහැකි වී තිබුණි.
- (vii) ක්‍රියාකාරී සැලැස්මට අනුව කාර්ය මණ්ඩලයේ කාර්යයන් පහසු කිරීමට පද්ධතීන් 06 ක් හඳුන්වා දීමට සැලසුම් කර තිබූ නමුත් එම කාර්යයන්ගෙන් 2017 වර්ෂය තුළ කාර්යයන් 4ක් පමණක් සම්පූර්ණ කර නොතිබුණි.
- (viii) මානව සම්පත් හා මූල්‍ය අංශයන්හි පරිගණක භාවිතයන් වැඩිදියුණු කිරීම සහ වෙබ් අඩවිය සංවර්ධනය කිරීම යන කාර්යයන් පිළිවෙලින් 2017 ජූලි හා සැප්තැම්බර් යන මාසවලදී අවසන් කිරීමට සැලසුම් කර තිබුණද එපරිදි එම කාර්යයන් අවසන් කර නොතිබුණි.
- (ix) 2009 අංක 20 දරන ශ්‍රී ලංකා විදුලිබල පනතේ 43 වන වගන්තිය සහ 2013 අංක 31 දරන ශ්‍රී ලංකා විදුලිබල (සංශෝධන) පනතේ 13 වන වගන්තිය ප්‍රකාරව සම්ප්‍රේෂණ බලපත්‍රලාභියකු විසින් දීර්ඝ කාලීන අඩුම ආර්ථික පිරිවැය උත්පාදන පිරියත පුළුල් කිරීමේ සැලසුමක් මහජන උපයෝගීතා කොමිෂන් සභාවේ අනුමැතිය සඳහා ඉදිරිපත් කළ යුතු අතර සම්ප්‍රේෂණ බලපත්‍රලාභියා වූ ලංකා විදුලිබල මණ්ඩලය වර්ෂ 2018-2037 කාලපරිච්ඡේදය සඳහා වූ දීර්ඝ කාලීන අඩුම ආර්ථික පිරිවැය උත්පාදන පිරියත පුළුල් කිරීමේ සැලසුමේ කෙටුම්පත (Least Cost Long term Generation

Expansion Plan) කොමිෂන් සභාවට 2017 මැයි 05 දින ඉදිරිපත් කර තිබුණි. එහෙත් 2017 වර්ෂයේ ක්‍රියාකාරී සැලැස්මෙහි එය දීර්ඝකාලීන උත්පාදන සැලසුම සමාලෝචනය කිරීම ලෙස දක්වා තිබූ අතර එම සැලසුම සංශෝධන සහිතව 2017 ජූලි 19 දින කොමිෂන් සභාව අනුමත කර තිබුණි. එසේ වුවද සංශෝධිත සැලැස්ම එපරිදි ක්‍රියාත්මක කිරීමට දෙපාර්ශවය එකඟතාවයකට පැමිණ නොතිබුණි.

මේ සම්බන්ධයෙන් කොමිෂන් සභාව විසින් කරුණු දක්වා ඇත්තේ විදුලිබල මණ්ඩලය විසින් ලිඛිතව කොමිෂන් සභාව වෙත ඉදිරිපත් කළ කරුණුවලට කොමිෂන් සභාව ලිඛිතව පිළිතුරු සපයා ඇති බවත් විදුලිබල හා බලශක්ති අංශය සඳහා වන පාර්ලිමේන්තු අනු කමිටුව මගින් වරින් වර කැඳවන ලද රැස්වීම්වලදී සහ ආර්ථික කළමනාකරණය සඳහා වන අමාත්‍ය මණ්ඩල කමිටු රැස්වීම්වලදී කොමිෂන් සභාවේ නියෝජිතයන් සහභාගි වූ අතර අදාළ පාර්ශව විසින් විමසන ලද කරුණු පැහැදිලි කිරීම් ලිඛිතව හා වාචිකව ලබා දී ඇති බවත් එබැවින් දෙපාර්ශවය අතර එකඟතාවයකට පැමිණ සැලැස්ම ක්‍රියාත්මක කළ නොහැකිවීමේ වගකීම කොමිෂන් සභාව වෙත පැවරීම සාධාරණ නොවන බවත්ය.

(x) 2017 වර්ෂය සඳහා සැලසුම් කර තිබූ බෙදා හැරීමේ ජාල සඳහා සංයුක්ත බැටරි ගබඩා පද්ධතියෙහි තාක්ෂණික ශක්‍යතාවය විශ්ලේෂණය කිරීම (Analyze Technical Feasibility of Integrating Battery Storage System in to Distribution Network for peak saving) යන කාර්යය 2017 දෙසැම්බර් 31 දින වනවිටත් ආරම්භ කර නොතිබුණි.

(xi) විදුලි බිලෙහි ආකෘතිය වෙනස් කිරීම යන කාර්යය (New format for Electricity Bill) යටතේ විදුලි බිල්පතක ගාස්තු හා වියදම් පිළිබඳ අවම වශයෙන් ඇතුළත් විය යුතු කරුණු තීරණය කිරීම 2017 සැප්තැම්බර් 14 වනවිට සිදුකිරීමට සැලසුම් කළද මේ දක්වා එම කාර්යය ඉටු වී නොතිබුණි.

(xii) ආරක්ෂණ හා තාක්ෂණික කළමනාකරණ සැලසුම සකස් කර ක්‍රියාත්මක කිරීම (Preparation and implementation of Safety and Technical Management Plan) යන කාර්යය යටතේ අදාළ සැලසුම සකස් කිරීම සඳහා 2017 මාර්තු වනවිට උපදේශකයකු පත්කර 2017 දෙසැම්බර් 31 දින නිමකිරීමට අපේක්ෂා කළද උපදේශකවරයෙකු පත්කිරීම හෝ අදාළ කාර්යය නිමකර හෝ නොතිබුණි.

(ආ) 2002 අංක 35 දරන ශ්‍රී ලංකා මහජන උපයෝගීතා කොමිෂන් සභා පනතේ 1 (2) වගන්තිය පරිදි මහජන උපයෝගීතා කර්මාන්ත ලෙස විදුලිබල, ජලසේවා හා ඛනිජ තෙල් යන කර්මාන්ත මහජන උපයෝගීතා කොමිෂන් සභාව වෙත පැවරී තිබෙන අතර 2009 අංක 20 දරන ශ්‍රී ලංකා විදුලිබල පනත මගින් මෙම කොමිෂන් සභාවේ සේවය විදුලිබල කර්මාන්තයට ලබාගැනීමට කටයුතු කරනු ලබයි. එසේ වුවද ඛනිජ තෙල් කර්මාන්තයට හා ජලසේවා කර්මාන්තයට කොමිෂන් සභාවේ සේවය ලබාගැනීමට හැකි නීතිමය පසුබිමක් 2018 මැයි මාසය වනවිටත් සකස් වී නොතිබීම හේතුවෙන් කොමිෂන් සභාවේ නියාමන කටයුතු විදුලිබල කර්මාන්තයට පමණක් සීමා වී ඇති අතර 2006 ජුනි 08 දිනැති අමාත්‍ය මණ්ඩල තීරණය පරිදි ඛනිජ තෙල් කර්මාන්තයේ ලිහිසි තෙල් සහ ශ්‍රීස් වලට අදාළ ඡායා නියාමක වශයෙන් පමණක් කොමිෂන් සභාව කටයුතු කරයි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

(අ) විදුලි ජනන පිරිවැය පිළිබඳව අධ්‍යයනය කිරීම

විදුලි පාරිභෝගිකයන්ට දරාගත හැකි ගාස්තුවක් යටතේ විදුලිය පරිභෝජනයට අවස්ථාව සැලසෙන අන්දමට විදුලි උත්පාදන පිරිවැයේ සැලකිය යුතු කොටසක් වන මෙහෙයුම් හා නඩත්තු පිරිවැය අඩු කිරීමේ අවස්ථාව සලකා බැලීම හා ඒ සම්බන්ධ ප්‍රමිතීන් ඇති කිරීම සඳහා අධ්‍යයනයක් සිදුකර නිර්දේශ ලබා ගැනීමට කොමිෂන් සභාව විසින් ඉන්දියානු සමාගමක් සමඟ ඇමරිකානු ඩොලර් 36,416 ක්වූ (ආසන්න වශයෙන් රු.5,600,000) වටිනාකමකට 2017 ජූලි 25 දින ගිවිසුමක් අත්සන් කර තිබුණි.

2017 දෙසැම්බර් 25 වන විට එම කාර්යය සම්බන්ධයෙන් අවසාන වාර්තාව ඉදිරිපත් කළයුතු වුවද 2017 දෙසැම්බර් 31 දින වනවිට අදාළ උපදේශන සමාගම විසින් ආරම්භක වාර්තාව පමණක් ඉදිරිපත් කර තිබුණි. 2017 සැප්තැම්බර් 25 දිනට ඉදිරිපත් කළයුතු අතුරු වාර්තාව 2018 ජනවාරි 15 දිනද 2017 නොවැම්බර් 25 දිනට ඉදිරිපත් කළයුතු අවසාන කෙටුම්පත් වාර්තාව 2018 අප්‍රේල් 29 දින ද ලබාදී තිබූ අතර අවසන් වාර්තාව මේ දක්වා ඉදිරිපත් කර නොතිබුණි.

(ආ) ශ්‍රී ලංකාවේ විදුලිබල පරිභෝජනය සහ ගාස්තු සම්බන්ධ අධ්‍යයනය

2009 අංක 20 දරන ශ්‍රී ලංකා විදුලිබල පනතේ 3(1)(අ) වගන්තිය සහ 2009 ජූනි 03 දින විදුලිබල සහ බලශක්ති අමාත්‍යවරයා විසින් කොමිෂන් සභාව වෙත නිකුත් කළ විදුලිබල කර්මාන්තය සම්බන්ධ සාමාන්‍ය ප්‍රතිපත්ති මාර්ගෝපදේශ අනුව කොමිෂන් සභාවට පැවරී ඇති වගකීම් තුළ ශ්‍රී ලංකාවේ විදුලිබල පරිභෝජනය සහ ගාස්තු සම්බන්ධ අධ්‍යයනයක් සිදුකර රජයට ඒ සම්බන්ධ අවශ්‍ය උපදෙස් ලබාදීම යන කාර්යය 2015 වර්ෂයේ සිට 2017 වර්ෂය දක්වාම කොමිෂන් සභාවේ වාර්ෂික ක්‍රියාකාරී සැලැස්මේ ක්‍රියාකාරකමක් ලෙස දක්වා තිබුණි. කොමිෂන් සභාව මේ සම්බන්ධව අධ්‍යයනයක් සිදු කිරීම සඳහා රු. 9,547,300 ක වටිනාකමකට උපදේශන ආයතනයක් සමඟ 2016 ජූලි 01 දින ගිවිසුමකට එළඹ තිබුණි. සති 48 ක ගිවිසුම් කාලයක් තුළ නිම කිරීමට සැලසුම් කර තිබූ මෙම කාර්යය 2017 ජූනි 30 වනවිට නිම කළ යුතු වුවත්, 2017 දෙසැම්බර් 31 වනවිටත් එම කාර්යය නිම කිරීමට අදාළ උපදේශන සමාගම අපොහොසත්ව තිබුණි. ඒ සඳහා 2011 වර්ෂයේ සිට 2015 වර්ෂය දක්වා වූ විදුලි පාරිභෝජන පිළිබඳ දත්ත ලංකා විදුලිබල මණ්ඩලයෙන් ලබානොදීම මත අධ්‍යයනය ඉදිරියට කරගෙන යාමට නොහැකි වූ බවට කොමිෂන් සභාව හේතු දැක්වූවද කොමිෂන් සභා පනතේ 15(1) (අ) සහ 15(2), 15(3) යන වගන්ති ප්‍රකාරව නීතිමය ක්‍රියාමාර්ග ගෙන නොතිබුණි.

කොමිෂන් සභාව විසින් ඉහත අධ්‍යයනය තුළින් ජනනය වන තොරතුරු පාදක කරගනිමින් වරප්‍රසාද නොලත් පාරිභෝගික කණ්ඩායම් සම්බන්ධ සහ අඩු ආදායම් මට්ටම්වල පුද්ගලයන් සඳහා සහන ගාස්තු ක්‍රම සම්බන්ධ විධිවිධාන ඇති කිරීම (Regulation on disadvantaged group of consumers and provision of life-line tariffs) 2017 ක්‍රියාකාරී සැලැස්ම තුළ ඇතුළත් කර තිබූ නමුත් මූලික කාර්යයේ ප්‍රමාදය නිසා මෙම කාර්යය සිදුකිරීමට ද නොහැකිව තිබුණි.

(ඇ) විවලා ලියාපදිංචි ගාස්තු

- (i) ලිහිසි තෙල් අලෙවි කරන ආයතන 12 ක් විසින් 2017 වර්ෂයේ පළමුවන අර්ධ වර්ෂය සඳහා සහ ආයතන 10 ක් විසින් දෙවන අර්ධ වර්ෂය සඳහා විකුණුම් ආදායම් තහවුරු කරන ලේඛන ඉදිරිපත් කර නොතිබුණු අතර ආයතන 02 ක් පළමුවන අර්ධ වර්ෂය හා එක් ආයතනයක් දෙවන අර්ධ වර්ෂය සඳහා ගාස්තු ගෙවීමට අදාළ පෝරම හෝ විකුණුම් වාර්තා ඉදිරිපත් කර නොතිබීම හේතුවෙන් ලිහිසි තෙල් අලෙවි කරන්නන් විසින් කොමිෂන් සභාවට ගෙවන විවලා ලියාපදිංචි ගාස්තුවල නිවැරදිතාවය තහවුරු කරගත නොහැකි විය. විකුණුම් ආදායම් තහවුරු කිරීමේ ලේඛන ලබාගැනීම සම්බන්ධයෙන් නිසි ක්‍රමවේදයක් කොමිෂන් සභාව අනුගමනය කර නොතිබීම ඒ සඳහා හේතු වී තිබුණි.
- (ii) 2006 ජූනි 08 දින අමාත්‍ය මණ්ඩල තීරණය අනුව මහජන උපයෝගීතා කොමිෂන් සභාව ඛනිජ තෙල් කර්මාන්තයේ ලිහිසි තෙල් සහ ග්‍රීස් වලට අදාළ ඡායා නියාමක වශයෙන් කටයුතු සිදු කළද දැනට ක්‍රියාත්මක විවලා ලියාපදිංචි ගාස්තු ගෙවීමේ ක්‍රමවේදය අනුව ලිහිසි තෙල් අලෙවි කරුවන්ගේ අර්ධ වාර්ෂික විකුණුම් ආදායමින් සියයට 0.75 ක වටිනාකම රු.මිලියන 2.5 නොඉක්මවන අවස්ථාවලදී කොමිෂම් සභාව වෙත කිසිදු ආදායමක් නොලැබෙන බැවින් ඇතැම් ලිහිසි තෙල් අලෙවි කරන්නන්ගෙන් ගාස්තු අයකිරීමකින් තොරව නියාමන කටයුතු සිදුකල යුතුව තිබුණි.

4.3 මෙහෙයුම් ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) විදුලිය උත්පාදනය, සම්ප්‍රේෂණය හා බෙදාහැරීම සම්බන්ධයෙන් බලපත්‍රලාභීන් වෙත නිකුත් කරන ලද බලපත්‍රයේ කොන්දේසි අංක 11 අනුව අදාළ වර්ෂය සඳහා වූ බලපත්‍ර ගාස්තු එම වර්ෂයේ ජූනි 30 දිනට හෝ ඊට පෙර කොමිෂන් සභාව වෙත ගෙවිය යුතු වුවද බලපත්‍රලාභීන්ගෙන් සියයට 70 ක් පමණ සමාලෝචිත වර්ෂය සඳහා වූ බලපත්‍ර ගාස්තු 2017 දෙසැම්බර් 31 දින වන විට ද ගෙවා නොතිබුණි.
- (ආ) කොමිෂන් සභාව විසින් 2016 දෙසැම්බර් 06 දින රු.1,754,910 ක වියදමින් SAP නමින් නව පරිගණක ගිණුම්කරණ පද්ධතියක් ස්ථාපනය කර තිබූ අතර එම ගිණුම්කරණ පද්ධතිය උපයෝගී කර ගනිමින් කොමිෂන් සභාව 2016 සහ 2017 වර්ෂ සඳහා ගිණුම් පිළියෙල කර තිබූ නමුත් එහි පවතින අඩුපාඩු පහත පරිදි විය.
 - (i) ගිණුම්කරණ පද්ධතිය ආශ්‍රයෙන් යම් දිනක් සඳහා නිවැරදි ශේෂ පිරික්සුමක් ලබා ගත නොහැකි අතර පද්ධතිය මගින් ලබාදෙන තොරතුරු උපයෝගී කර ගනිමින් ශේෂ පිරික්සුම අනින් (Manually) පිළියෙල කිරීම සිදුකර තිබුණි.
 - (ii) මූල්‍ය අංශයේ නිලධාරීන්ට මෙම පද්ධතිය සඳහා ඇතුල්වීමේ අවසරය ලබාදී තිබූ අතර අදාළ නිලධාරීන් විසින් පද්ධතියට ඇතුළත් කරන දත්තවල නිවැරදිතාව පරීක්ෂා කිරීම හා එම දත්ත අනුමත කිරීම යන අවස්ථා ඉහළ කළමනාකරණ මට්ටම්වලින් සිදු කිරීම සඳහා ක්‍රමවේදයක් පද්ධතිය තුළ දක්නට නොලැබුණි.
 - (iii) ගිණුම්කරණ පද්ධතිය මගින් ලබාදෙන ස්ථාවර වත්කම් ලේඛනයෙහි ක්ෂය ගණනය කිරීමේ පහසුකම් සලසා තිබුණද, පද්ධතියට පිවිසි දින දක්වාම ක්ෂය ප්‍රමාණය පෙන්වුම් කරනු ලබන අතර නිශ්චිත කාලපරිච්ඡේදයක් සඳහා ක්ෂය ගණනය කිරීමේ හැකියාවක් නොතිබුණි.

(ඇ) 2017 දෙසැම්බර් 31 දිනට සිදු කල භාණ්ඩ සමීක්ෂණ වාර්තාව අනුව පහත දුර්වලතා නිරීක්ෂණය විය.

- (i) කාර්ය මණ්ඩලය වෙත නිකුත් කර තිබූ ජංගම දුරකථන දෙකක් වර්ෂය තුළදී අස්ථානගතව තිබූ අතර ඒ සඳහා මුදල් අයකර ගැනීම් සම්බන්ධ කටයුතු මේ දක්වා සිදුකර නොතිබුණි.
- (ii) ප්‍රයෝජනවත් ජීවිත කාලය අවසන් වූ පසු ආපසු භාරදීමේ කොන්දේසිය මත ලබා දී තිබූ ජංගම දුරකථන තුනක් භෞතික භාණ්ඩ සමීක්ෂණය සඳහා ඉදිරිපත් කර නොතිබුණි.
- (iii) භාණ්ඩ සමීක්ෂණ වාර්තාව අනුව ලැප්ටොප් පරිගණක 12 ක් හා පුද්ගල පරිගණක 8 ක් වර්තමානයේදී භාවිතයට ගත නොහැකි බව සඳහන් කර තිබූ අතර ඒ සම්බන්ධයෙන් ඉදිරි කටයුතු සිදුකර නොතිබුණි.

4.4 කාර්ය මණ්ඩල පරිපාලනය

පහත සඳහන් නිරීක්ෂණයන් කරනු ලැබේ.

- (අ) 2003 ජුනි 02 දිනැති රාජ්‍ය ව්‍යාපාර වකුලේඛ අංක 12 හි 9.2(ඕ) හා (ඊ) ඡේද අනුව සංවිධාන ව්‍යුහය සංශෝධනය කර එය රාජ්‍ය ව්‍යාපාර දෙපාර්තමේන්තුවට යොමු කර අනුමැතිය ලබාගෙන නොතිබුණි.
- (ආ) ඉහත වකුලේඛයේ 9.3 ඡේදය අනුව බඳවා ගැනීම් හා උසස් කිරීම් සම්බන්ධයෙන් නිසි ක්‍රමවේදයක් පැවතිය යුතු අතර එම ක්‍රමවේදය සඳහා අධ්‍යක්ෂ මණ්ඩල අනුමැතිය හා රාජ්‍ය ව්‍යාපාර දෙපාර්තමේන්තුවේ එකඟතාවය ඇතිව අදාල අමාත්‍යාංශය වෙත යොමුකර අනුමැතිය ලබාගත යුතු වුවද, කොමිෂන් සභාවේ බඳවා ගැනීම් හා උසස් කිරීම් පටිපාටිය සඳහා රාජ්‍ය ව්‍යාපාර දෙපාර්තමේන්තුවේ එකඟතාවය හා අදාල අමාත්‍යාංශයේ අනුමැතිය ලබාගෙන නොතිබුණි.
- (ඇ) 2017 දෙසැම්බර් 31 දිනට අනුමත කාර්යය මණ්ඩලය 51 ක් වූ අතර එදිනට න්‍යාය කාර්යය මණ්ඩලය 43 ක් වූයෙන් පුරප්පාඩු සංඛ්‍යාව 8 ක් විය. තවද අනුමත කාර්ය මණ්ඩලයට ඇතුළත් නොවූ ජ්‍යෙෂ්ඨ මට්ටමේ නිලධාරීන් දෙදෙනෙකු තෘතීය මට්ටමේ නිලධාරීන් 3 දෙනෙකු හා ප්‍රාථමික මට්ටමේ නිලධාරීන් දෙදෙනෙකු වශයෙන් නිලධාරීන් 7 දෙනෙකු කොන්ත්‍රාත් පදනම මත සේවයේ යොදවා තිබුණි.

5. තිරසාර සංවර්ධනය

5.1 තිරසාර සංවර්ධන අරමුණු ළඟාකර ගැනීම

තිරසාර සංවර්ධනය පිළිබඳ එක්සත් ජාතීන්ගේ වසර 2030 “න්‍යාය පත්‍රය” ප්‍රකාරව සෑම රාජ්‍ය ආයතනයක් විසින්ම කටයුතු කළ යුතුව පවතින අතර සමාලෝචිත වර්ෂයට අදාළව මහජන උපයෝගීතා කොමිෂන් සභාව විසින් තම විෂය පථය යටතට ගැනෙන කාර්යයන් සම්බන්ධයෙන් කෙසේ ක්‍රියාත්මක විය යුතුද යන්න පිළිබඳව දැනුවත් වී තිබුණි.

- (අ) ඉහත පරිදි වසර 2030 න්‍යාය පත්‍රය පිළිබඳව දැනුවත්වීම මත කොමිෂන් සභාව විසින් සිය විෂය පථයට අනුව ලභාකර ගතයුතු අරමුණු වශයෙන් තිරසාර සංවර්ධන අරමුණු වන “සියල්ලන් සඳහා දැරිය හැකි, විශ්වාසනීය, තිරසාර සහ නවීන බලශක්ති සැපයුම සහතික

කිරීම” යන්න හඳුනාගෙන තිබුණද කොමිෂන් සභාවේ මූලික අරමුණු 12 නිරසාර සංවර්ධන අරමුණු සඳහා අනුපූරක ලෙස සලකා කටයුතු කර තිබුණි. ඒ අනුව නිරසාර අරමුණ හා සම්බන්ධ වන ඉලක්ක, පාදක දත්ත, ඉලක්ක ලභාවිය යුතු සන්ධිස්ථානයන් මෙන්ම ප්‍රගතිය මැන බැලීම සඳහා වන දර්ශකයන් ද හඳුනා ගැනීමට කටයුතු කර නොතිබුණි.

(ආ) ආයතනයේ අරමුණු තුළ නිරසාර අරමුණු ද ඇතුළත් බව සලකා කටයුතු කිරීම නිසා නිරසාර අරමුණුවලට අදාළ ඉලක්ක කරා ලභාවීම සඳහා අදාළ කාර්යයන් වාර්ෂික සැලැස්මට ඇතුළත් කර නොතිබූ අතර එම කාර්යයන් ඉටු කිරීමට අවශ්‍ය වන මූල්‍ය ප්‍රතිපාදනයන් වාර්ෂික අයවැය තුළ වෙනමම හඳුනා ගැනීමට නොහැකිව තිබුණි.

6. ගිණුම් කටයුතුභාවය සහ යහපාලනය

6.1 මූල්‍ය ප්‍රකාශන ඉදිරිපත් කිරීම

2003 ජූනි 2 දිනැති අංක PED/12 දරන රාජ්‍ය ව්‍යාපාර චක්‍රලේඛයේ 6.5.1 අනුව මූල්‍ය වර්ෂය අවසන් වී දින 60 ක් ඇතුළත කෙටුම්පත් වාර්ෂික වාර්තාව හා මූල්‍ය ප්‍රකාශන විගණකාධිපති වෙත ඉදිරිපත් කළයුතු වුවද, කොමිෂන් සභාව විසින් සමාලෝචිත වර්ෂයේ මූල්‍ය ප්‍රකාශන 2018 අප්‍රේල් 05 දින විගණනයට ඉදිරිපත් කර තිබුණි.

6.2 ප්‍රසම්පාදනය හා කොන්ත්‍රාත් ක්‍රියාවලිය

6.2.1 ප්‍රසම්පාදනයන්

කොමිෂන් සභාව විසින් සමාලෝචිත වර්ෂය තුළදී සිදුකරන ලද ප්‍රසම්පාදනයන්ට අදාළව 2006 ඔක්තෝබර් 05 දිනැති අංක 6 දරන චක්‍රලේඛයෙන් සංශෝධිත 2006 ජනවාරි 25 දිනැති අංක 8 දරන ජාතික ප්‍රසම්පාදන නියෝජිතායතනයේ ප්‍රසම්පාදන මාර්ගෝපදේශ සංග්‍රහයේ නිර්දේශයන්ට අනුකූලව කටයුතු කර නොතිබූ අවස්ථා පහත පරිදි විය.

- (i) 2.12 මාර්ගෝපදේශය ප්‍රකාරව ප්‍රසම්පාදන කමිටුවල හා තාක්ෂණික ඇඟයීම් කමිටුවල සියළුම සාමාජිකයින් එම කමිටුවල පළමු රැස්වීමේදී තම අත්සන් සහිත ප්‍රකාශ පත්‍ර (Sign Declaration) ලබාදිය යුතු වුවද එපරිදි කටයුතු කර නොතිබුණි.
- (ii) 5.3.10 මාර්ගෝපදේශය ප්‍රකාරව රු.මිලියන 2 ට අඩු කොන්ත්‍රාත් සම්බන්ධයෙන් ලංසු වලංගු කාලය දින 49 ක් විය යුතු අතර 17 වන මහලේ ලිඛිත හා සවිකිරීම් සඳහා වන පිරිවැය රු.1,240,800 ක් වූ කොන්ත්‍රාත්තුවට අදාළව ලංසු වලංගු කාලය දින 120 කට වඩා වැඩිවිය යුතු බව ලංසු කැඳවීමේ ලේඛනවල සඳහන් කර තිබුණි.
- (iii) 5.3.11 මාර්ගෝපදේශය ප්‍රකාරව පිරිවැය රු.900,000 ක් වූ මුහුණු පොත් ඡායාරූප (face book images) 100 ක් හා සජීවීකරණ (animations) 10 ක් සංවර්ධනය කිරීමේ ප්‍රසම්පාදනයට අදාළව ලංසු සුරක්ෂණයක් ලබාගෙන නොතිබුණි.
- (iv) 6.3.3 මාර්ගෝපදේශය ප්‍රකාරව ලංසු විවෘත කිරීමේ කමිටුව අවම වශයෙන් ප්‍රසම්පාදන කමිටුව විසින් අනුමත කරනු ලබන සාමාජිකයන් 02 කුගෙන් සමන්විත විය යුතු වුවත් Designing and printing of backdrop for public consultation EV charging station සඳහා වූ ප්‍රසම්පාදන ක්‍රියාවලියේදී ලංසු විවෘත කිරීමේ කටයුත්ත සඳහා එක් පුද්ගලයකු පමණක් සහභාගි වී තිබුණි.

6.2.2 කොන්ත්‍රාත් පරිපාලනයේ අඩුපාඩු

සැපයුම්කරු සමඟ ඵලඹ තිබුණු ගිවිසුම අනුව ලියකියවිලි කළමනාකරණ පද්ධතියක් (Document Management System) ස්ථාපනය කිරීමේ අරමුණෙන් මෘදුකාංග සංවර්ධනය කිරීම සඳහා 2014 නොවැම්බර් 28 දින ප්‍රදානය කරන ලද කොන්ත්‍රාත්තුව 2015 ජනවාරි 14 දිනෙන් ආරම්භකර 2016 ජූනි 13 දිනෙන් අවසන් විය යුතු වුවද අදාළ කාර්යය ඉටු කිරීමට නොහැකි බවත්, අදාළ ගිවිසුම අවලංගු කරන බවත් සැපයුම්කරු විසින් 2017 මැයි 24 දිනැති ලිපියකින් දන්වා තිබුණි. ගිවිසුම අවලංගු කරන අවස්ථාව වනවිට ගිවිසුමේ කාලය අවසන්ව වර්ෂයකට ආසන්න කාලයක් ගතවී තිබුනද ගිවිසුම කඩකිරීම මත ඇතිවූ අලාභ අයකර ගැනීම සම්බන්ධයෙන් වූ කොන්දේසි ගිවිසුමේ ඇතුළත් කර නොතිබීම නිසා ගිවිසුම කඩකිරීම සම්බන්ධයෙන් ක්‍රියාමාර්ග ගැනීමට නොහැකි වී තිබුණි.

6.2.3 ප්‍රමාද වූ ව්‍යාපෘති

කොමිෂන් සභාව පිහිටි ගොඩනැගිල්ලේ 17 වන මහල සඳහා ලිඛිත හා සවිකිරීම් සපයා ගැනීම සම්බන්ධයෙන් වූ කොන්ත්‍රාත්තුව ප්‍රසම්පාදන ක්‍රියාවලිය අනුගමනය කර මුළු පිරිවැය රු.1,240,800 (බදු රහිත) කට පුද්ගලික සමාගමකට ප්‍රදානය කර තිබුණි. 2017 නොවැම්බර් 16 වන දින ප්‍රතිග්‍රහන ලිපිය සැපයුම්කරු වෙත යවා තිබූ අතර ලංසු කැඳවීමේ ලේඛනය අනුව වැඩ කරන දින 30ක් ඇතුළත කාර්යය නිමකළ යුතු බව දක්වා තිබූ නමුත් 2017 දෙසැම්බර් 31 දින වනවිටත් කාර්ය සම්පූර්ණ කර නොතිබුණි.

6.3 අයවැය පාලනය

සමාලෝචිත වර්ෂයේ අයවැයගත වියදම් හා ත්‍යාග වියදම් අතර සියයට 44 සිට සියයට 100 ක් දක්වා විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබූ බව නිරීක්ෂණය විය.

7. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු කොමිෂන් සභාවේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතුය.

පද්ධති හා පාලන ක්ෂේත්‍ර	නිරීක්ෂණ
-----	-----
(අ) කාර්ය මණ්ඩල පරිපාලනය	සංවිධාන ව්‍යුහය සඳහා අදාළ අනුමැතිය ලබා නොගැනීම හා සේවකයන් බඳවා ගැනීමේ හා උසස් කිරීමේ කටයුතු විධිමත් නොවීම.
(ආ) බලපත්‍ර ගාස්තු හා නියාමන ගාස්තු	ආදායම් අයකිරීම කාර්යක්ෂමව කිරීම කෙරෙහි අවධානය යොමු නොවීම.
(ඇ) ක්‍රියාකාරී සැලැස්ම	ක්‍රියාකාරී සැලැස්මේ ඉලක්ක කරා ලඟා නොවීම.